

اسلام میں الہیتِ اجتہاد کا معیار

معراج علی*

Abstract

Ijtihad is not an ordinary matter, but an important and sensible religious responsibility from Sharia'h perspective. That is why, Islam does not permits everyone to indulge in, rather imposes some pre-requisites of wide-spread knowledge, penetrating insight, intellectual wisdom and similar extra ordinary capabilities, without which Ijtihad is deemed as unacceptable and unauthentic. Similarly, any such so-called Ijtihad is also worthless which is not based on knowledge and argument. Several threats have been mentioned in Ahadith on such types of Ijtihad.

However, acceptable and reward earning Ijtihad is one which is based on knowledge and arguments, fulfilling all pre-requisite conditions for the task. The essential conditions for indulging in Ijtihad are: expertise in Arabic language, deep understanding of Quran and Sunnah, knowledge of principles of Islamic jurisprudence especially analogy (Qayas), God-gifted intellect and wisdom, know-how about demands of contemporary age, knowledge about demanding situation for making Ijtihad, its procedure and about Shariah perspectives in this regard, and piousness. These conditions are agreed upon with consensus. Besides, there are some conditions which arouse difference of opinion, e.g. knowledge of Usul-e-Deen, Logics, and particular problems of Islamic jurisprudence, etc. Some scholars consider them amongst essential conditions for Ijtihad, while rest majority do not deem them as necessary. Allama Shatibi, in his individual opinion contradicting to that of majority, has allowed for non-Muslims also to do Ijtihad. However, majority of scholars

* معراج علی، ریسرچ اسکالر، شعبہ قرآن و سنت، جامعہ کراچی، کراچی

opine that Islam is the first pre-requisite condition for the task, hence non-Muslim is not capable for that.

KEYWORDS: *Ijtihad, Sharia'h perspective, Analogy (Qayas).*

یہ بات محتاج وضاحت نہیں کہ اسلام ایک اکمل اور اتم دین ہے جس کا ثبوت **الْيَوْمَ أَكْلُثُ لَكُمْ دِينَكُمْ** وَ**أَنْتُمْ عَلَيْكُمْ نِعْمَتِي** (المسدہ:۳) (یعنی آج میں نے تمہارے لیے تمہارا دین اکمل کر دیا اور تم پر اپنی نعمت پوری کر دی) سے واضح طور پر ملتا ہے، اور شریعتِ محمد یہ تاقیامت نو پیدا شدہ انسانی مسائل و ضروریات کے حل کے لیے کافی و شافی ہے۔ زمانہ نبوی سے لے کر آج تک ہر دور میں زمانے اور حالات کے بدلتے سے نئے نئے مسائل انسانیت کو درپیش رہے اور خدا جانے قیامت تک مزید کتنے مسائل پیش آنے والے ہیں، لیکن شریعتِ اسلامی کا یہ خصوصی امتیاز ہے کہ یہ ہر دور میں انسانی مسائل کے حل کے لیے مشعل راہ ثابت ہوئی ہے۔ عہد رسالت سے آج تک کوئی بھی ذی شعور اور سلیم الفطرت شخص یہ دعویٰ نہیں کر سکا اور نہ ہی آئندہ کر سکے گا کہ مجھے زندگی کے فلاں شعبے میں فلاں مسئلہ درپیش ہوا لیکن شریعتِ اسلامی میں اس کا حل نہیں ملا۔ اس لیے کہ اگر شریعت کسی بھی انسانی زندگی کو درپیش مسئلے کے حل سے قاصر ہو جائے تو اسلام کی ابديت اور ہمہ گیریت پر انگلیاں اٹھیں گی، اور العیاذ باللہ دعویٰ **قَرآنِ الْيَوْمَ أَكْلُثُ لَكُمْ دِينَكُمْ** وَ**أَنْتُمْ عَلَيْكُمْ نِعْمَتِي** کا باطل ہونا لازم آئے گا جو کہ بد اہتا باطل ہے۔

البتہ یہ ہر دور کے ماہرین مجتہدین علماء و فقهاء کا کام ہے کہ وہ لوگوں کو پیش آمدہ جدید مسائل کے حل کے لیے اپنا کردار ادا کریں، تاکہ روزِ روشن کی طرح یہ حقیقت آشکارا ہو جائے کہ واقعیہ اسلام قیامت تک کے انسانوں کے لیے رہبر و رہنماء ہے۔ نیز مفترضین کا رد بھی ہو جائے کہ اسلام کوئی فرسودہ نظام نہیں ہے بلکہ یہ قانونِ نظرت اور زندہ وجاوید شریعت ہے۔ یہ بات بلا خوف تردید کی جاسکتی ہے کہ اسلامی نظام اس قدر جامع اور مسائل زندگی پر اس قدر حاوی ہے کہ دنیا کا کوئی بھی دوسرا نظام ہرگز اس کی نظر پیش نہیں کر سکتا۔

اب مسائل و احکام کی دو قسمیں ہیں۔ پہلی قسم ان مسائل کی ہے جن کا حکم قرآن و سنت میں صراحتاً ملتا ہے، ایسے مسائل کو ”احکام منصوصہ“ کہا جاتا ہے۔ اس قسم کے مسائل میں اجتہاد یارائے کی کوئی گنجائش نہیں ہے۔ دوسرا قسم ان مسائل کی ہے جن کا حکم کسی آیت قرآنی یا حدیث نبوی سے صراحتاً ملتا ہو، بعد میں علمائے مجتہدین دلائل و نصوص میں غور و فکر کر کے اجتہاد کے ذریعے اس کا شرعی حل تلاش کریں۔ ایسے مسائل کو ”احکام غیر منصوصہ“ کہا جاتا ہے، درحقیقت یہی مسائل اجتہاد کا محل اور اس کے دائرة کار میں شامل ہیں۔ فقہائے کرام نے اپنے اپنے ذوق کے مطابق اجتہاد کے تعریف مختلف الفاظ اور انداز سے بیان کی ہیں، ان میں سے چند یہ ہیں:

امام غزالیؒ کے نزدیک

أَن يَنْذُلُ الْوُسْعَ فِي الظَّلَبِ بِحَيْثُ يُحْسُنُ مِنْ نَفْسِهِ بِالْعَجْزِ عَنْ مَزِيدِ ظَلَبٍ

”اجتہاد اسے کہتے ہیں کہ مجتہد شرعی مسائل کے حل (اور احکام کی معرفت کے لئے) اپنی پوری طاقت خرچ کر دے، اس طور پر کہ وہ مزید تلاش (اور کوشش) سے اپنے کو قادر سمجھے۔“^(۱)

شاہ ولی اللہؒ کے نزدیک

استغراقُ الجهدِ فِي إِدْرَاكِ الْأَحْكَامِ الشَّرْعِيَّةِ الْفَرْعَيِّةِ مِنْ أَدْلِتَهَا التَّفْصِيلِيَّةِ^(۲)
یعنی احکام شرعیہ فرعیہ کو اس کے تفصیلی دلائل سے حاصل کرنے میں مجتہد جو محنت صرف کرتا ہے، اسے اجتہاد کہتے ہیں۔

علماء اصولیین کے نزدیک

هُوَ اسْتِفْرَاغُ الْفَقِيْهِ الْوُسْعَ لِتَحْصِيلِ ظَنِّ بِحُكْمٍ شَرْعِيٍّ^(۳)
یعنی فقیہ کسی مسئلے کے شرعی حکم کے گمان تک پہنچنے کے لیے اپنی تمام تر صلاحیتیں صرف کر دے، تو اس کو اجتہاد کہتے ہیں۔

ان تعریفات سے پتہ چلا کہ کسی مجتہد کے استنباط کردہ مسائل اور ان کے دلائل کو محض سمجھ لینے کا نام اجتہاد نہیں ہے بلکہ اجتہاد یہ ہے کہ اصول کلییہ کی معرفت حاصل کر کے ان سے جزئیات و فروع کا استخراج کرنے کی مہارت اور ملکہ پیدا ہو جائے، اور اس مقصد کے حصول کے لیے مجتہد اپنی تمام توانائی اور صلاحیتوں کو بروئے کار لائے۔

اجتہاد سے متعلق چند غلط فہمیاں اور ان کا ازالہ

اجتہاد کی حقیقت سے ناواقفیت کی بنابر بعض لوگوں میں اجتہاد کے متعلق مختلف قسم کی غلط فہمیاں پائی جاتی ہیں، جن میں سے دو کو یہاں ذکر کیا جاتا ہے۔

۱۔ بعض لوگوں کو اس آیت وَلَقَدْ يَسَّرَنَا الْقُرْآنَ لِلذِّكْرِ فَهُنْ مِنْ مُذَكَّرِ (التر:۷۱) (اور حقیقت یہ ہے کہ ہم نے قرآن کو نصیحت حاصل کرنے کے لیے آسان بنادیا ہے، تو کیا کوئی ہے جو نصیحت حاصل کرے؟) سے غلط فہمی ہو گئی کہ جب قرآن آسان ہے تو پھر اس سے مسائل کا استنباط و استخراج صرف علماء کے ساتھ کیوں خاص ہے، ہر شخص کو اس کی اجازت کیوں نہیں دی گئی؟

اس کا سیدھا سا جواب یہ ہے کہ قرآن کریم کی مذکورہ آیت میں یَسَّرَنَا کے بعد لِلذِّكْرِ کا الفاظ موجود ہے، مطلب یہ کہ قرآن نصیحت و عبرت حاصل کرنے کے لیے آسان ہے، مسائل و احکام کے استنباط و استخراج کے لیے نہیں، بلکہ قرآن کریم میں دوسری جگہ مذکور ہے کہ مسائل و احکام کا استنباط محققین اور راغبین فی العلم کا کام ہے۔ جیسا کہ سورۃ نساء میں مذکور ہے:

وَلَوْرَدُوا إِلَى الرَّسُولِ وَإِلَى أُولَئِكَ الْأُمَّةِ مِنْهُمْ لَعَلِيهِ الَّذِينَ يَسْتَبِطُونَهُ مِنْهُمْ (النساء: ٨٣)

علامہ ابن کثیرؒ مذکورہ آیت کا ترجمہ اس طرح کرتے ہیں:

”اگر یہ لوگ اس (مسئلہ) کو رسولؐ کے یا اپنے میں سے ایسی باتوں کی تھے تک پہنچنے والوں کے حوالے کر دیتے تو اس کی حقیقت وہ لوگ معلوم کر لیتے جو تحقیق کامادہ رکھتے ہیں۔“^(۲)

اس سے معلوم ہوا کہ پیش آمدہ جدید مسائل کا استنباط واستخراج ہر ایک کے بس کی بات نہیں بلکہ اصحاب تحقیق اور اہل استنباط اس کے اصل حق دار ہیں۔

۲۔ بعض لوگوں کو یہ بھی شبہ ہوتا ہے کہ جب قرآن اور حدیث ہمارے پاس موجود ہیں تو پھر ہم خود ان سے مسائل کا استنباط کیوں نہ کریں اور دوسروں کی تقلید کے محتاج کیوں رہیں؟

اس کا جواب یہ ہے کہ یہ کم فہم لوگ آئمہ مجتہدین کے ساتھ حرص کرتے ہیں، حالانکہ وہ یہ بات نہیں جانتے کہ قرآن اور حدیث سے مسائل کے استنباط واستخراج کے لیے جس قدر علمی امتیاز اور دیگر اوصاف کی ضرورت ہے ائمہ مجتہدین اس سے پوری طرح مزین تھے، اور انھیں اجتہاد کا پورا ملکہ حاصل تھا جبکہ یہ نام نہاد مجتہدین اس معیار پر ہرگز پورے نہیں اترتے۔

نااہل مجتہدین کے فاسد اجتہادات

اجتہاد کوئی ایسی معمولی چیز نہیں ہے کہ ہر شخص اس کی جسارت کر بیٹھے، بلکہ یہ ایک اہم اور نازک (Delicate) دینی فریضہ ہے۔ یہی وجہ ہے کہ اسلام ہر شخص کو اس کی اجازت نہیں دیتا کیونکہ اگر ہر شخص کو اس کی اجازت مل جائے تو ہر ایک اپنے مزاج کے مطابق شرعی احکام میں تصرف کرے گا، اس طرح دین اسلام ایک کھیل بن جائے گا اور فتنوں کا ایک نیادر و اکھل جائے گا۔ اسی لیے علمائے محققین نے اس کے لیے انتہائی سخت اور کڑی شرائط (Conditions) مقرر کی ہیں۔ جس شخص میں وہ شرائط (Conditions) پائی جائیں گی وہ اجتہاد کا اہل ہو گا و گرنہ یہ نام نہاد (So-called) اجتہاد سراسر گراہی اور پر لے درجے کی حماقت ہو گی۔

نیز اگر نااہل یا معمولی صلاحیت والے لوگ اجتہاد کریں گے تو بعض اوقات ایسے معمکنہ خیز لطیفے ہوں گے کہ جن کو سن کر ہنسی آئے گی، اور کبھی ایسے شرمناک اجتہادات سامنے آئیں گے کہ عقول دنگ رہ جائے گی۔ یہاں نااہل مجتہدین کے اجتہادات کی چند مثالیں ذکر کی جاتی ہیں، ملاحظہ فرمائیے:

پہلی مثال

ایک پڑھے لکھے صاحب نماز میں کھڑے کھڑے جھوما کرتے تھے۔ ایک دن جب نماز سے فارغ ہوئے تو، کسی نے پوچھ لیا کہ صاحب یہ حرکت کیسی؟ انہوں نے جواب دیا کہ حدیث شریف میں اس کا حکم آیا ہے۔ مسئلہ نے کہا

کہ ہم نے تو آج تک ایسی کوئی حدیث نہ پڑھی، نہ سنی، نہ دیکھی جس میں نماز بیل کر پڑھنے کا حکم آیا ہو۔ وہ کون سی حدیث ہے ہمیں بھی تو دکھا۔ وہ صاحب حدیث کے اردو ترجمے والی کتاب لے کر آئے جس میں حدیث *إِذَا أَمَرْتُمُ النَّاسَ فَلَا يَخْفِفُ*^(۵) آیا ہے کہ جب کوئی شخص لوگوں کی امامت کرے تو ہلکے نماز پڑھے۔ ان صاحب نے بلکہ معنی ”خفیف“ کو ہلکے معنی ”حرکت کرنا“ پڑھا۔ اور اپنے خود ساختہ اجتہاد سے یہ مطلب نکالا کہ نماز کو حرکت کر کے یعنی بلکہ پڑھنا چاہیے۔ یہ ہے حقیقت ان کے انوکھے اجتہاد کی۔

دوسری مثال

ایک متعدد نے کہا کہ اگر کوئی شخص کسی غیر محروم اجنبيہ عورت کے چہرے کی طرف دیکھ لے تو اس کو بھی سو (۱۰۰) کوڑے بطور حد لگائے جائیں، کیونکہ حدیث شریف میں آیا ہے *الْعَيْنَانِ تَرْزِيَانِ*^(۴) یعنی آنکھیں بھی زنا کرتی ہیں۔ لہذا جب نظر سے زنا پایا گیا تو کوڑے بھی لگائے جائیں گے۔ حالانکہ کسی بھی محدث نے اس حدیث کا یہ مطلب بیان نہیں کیا، بلکہ محدثین کرام کے نزدیک اس کا مطلب یہ ہے کہ النظر یرید الزنا یعنی نظر بذات خود زنا نہیں بلکہ زنا کا ذریعہ ہے۔ اس کی تائید دوسری حدیث شریف سے بھی ہوتی ہے *زِنَالْعَيْنِ النَّظَرِ*^(۷) یعنی آنکھ کا زنا نظر کے ذریعے ہوتا ہے۔ آج کل کے متعددین کا حال یہ ہے کہ وہ ایسی ایسی فحش غلطیاں کرتے ہیں کہ تھوڑی بہت اسلامی معلومات رکھنے والا بھی ان کے غلط ہونے کو محسوس کرتا ہے۔

بہر حال نااہل مجتہدین کے فاسد اندلاعات کی یہ چند مثالیں ہیں، اس طرح کے عجیب و غریب اندلاعات سن کر انا لله وانا الیہ راجعون ہی کہا جا سکتا ہے۔ ان مثالوں سے پتہ چلا کہ اجتہاد کے لیے صرف سطحی معلومات (Surface information) کافی نہیں بلکہ رسوخ فی العلم ہونا ضروری ہے۔ ان نااہل مجتہدین کو سرسری اور سطحی نوعیت کی معلومات سے اپنے مجتہد ہونے کا دھوکہ ہوتا ہے، اور آئے دن بغیر دلیل کے من گھڑت اور انوکھے اجتہادات داغتے رہتے ہیں۔ وہ نادان یہ نہیں جانتے کہ طبیب وہ ہوتا ہے جو پوری طب کے مزان سے واقف ہو، محض چند دوائیوں کے نام یاد کر لینے سے کوئی طبیب نہیں بن جاتا، بالکل اسی طرح مجتہد وہ ہوتا ہے جو پوری شریعت کے مزان کو اچھی طرح جانتا اور سمجھتا ہو، جزوی معلومات سے کوئی مجتہد نہیں بن جاتا۔ اس قسم کے شاکرین اجتہاد بکثرت پائے جاتے ہیں۔ ان پر یہ شعر صادق آتا ہے:

گر مجتہد ہیں آپ تو کچھ لایئے ثبوت
دعویٰ بلا دلیل تو مانا نہ جائے گا

بغیر الہیت کے اجتہاد کرنے پر سخت و عیدیں

یہ ایک ناقابل انکار حقیقت ہے جیسا کہ ابھی ما قبل میں ذکر ہوا ہے کہ اجتہاد ایک عظیم المرتبت کام ہے اور یہ

علم کا ایسا بلند ترین مقام ہے جس کے لیے الہیت و صلاحیت کا ہونا انتہائی ناگزیر (Inevitable) ہے۔ الہیت و صلاحیت کے بغیر کیا گیا اجتہاد محض تسلیم قلب کے لیے ہو گا جو نفس پرستی ہو گی اور نفس پرستی کی خاطر اجتہاد و افتاء بہت بڑی جسارت کی بات ہے، جس پر احادیث میں سخت و عیدیں اور تنبیہات موجود ہیں۔ چنانچہ رسول اللہ ﷺ نے ارشاد فرمایا: **أَجْرُهُ كَمْ عَلَى الْفَتِيَا، أَجْرُهُ كَمْ عَلَى النَّارِ**^(۸) ”جو لوگ تم میں سے بغیر تحقیق فتوی دینے (اجتہاد کرنے) میں جری ہیں وہ تم میں سے آگ میں داخل ہونے میں بھی جری ہوں گے۔“

ایک اور حدیث میں ارشاد ہے:

من أَفْتَى بِغَيْرِ عِلْمٍ كَانَ إِنْ شَهَدَ عَلَى مِنْ أَفْتَاهَ^(۹)

”جو شخص بغیر علم (دلیل) کے لوگوں کو فتوی دے گا تو جس کو فتوی دیا گیا ہے اس (پر عمل کرنے) کا گناہ بھی فتوی دینے والے کو ہو گا۔“

اس حدیث میں ان لوگوں کے لیے سخت تنبیہ ہے جو تحقیق اور دلیل کے بغیر فتوی دیتے ہیں، اور ان کو شرعی اصول و قواعد پر اس درجہ و ستر س اور مہارت حاصل نہیں جو ایک مفتی اور مجتہد میں ہو ناضر و روی ہے لیکن اس کے باوجود وہ لوگ فتوی اور اجتہاد کی کٹھن و ادی میں گھنے کی کوشش کرتے ہیں تو یہی وہ لوگ ہیں جو خود بھی گمراہ ہیں اور دوسروں کو بھی گمراہ کرتے ہیں۔ نیز حضرت ابو بکر صدیقؓ کے بارے میں منقول ہے کہ انہوں نے فرمایا تھا کہ: **أَيِ سَيِّءَةً تَظَلَّنِي وَأَيِ أَرْضَ تَقْلِينِ إِذَا قَلَتْ فِي الْقُرْآنِ بِرَأْيِي. وَفِي رِوَايَةٍ: إِنْ قَلَتْ فِي آيَةٍ مِّنْ كِتَابِ اللَّهِ بِرَأْيِي**^(۱۰)

”کون سا آسمان مجھ پر سایہ کرے گا اور کون سی زمین میرے بوجھ کو اٹھائے گی اگر میں قرآن مجید کے بارے میں کوئی بات اپنی رائے سے کہوں۔ ایک اور روایت میں ہے: اگر میں کتاب اللہ کی کسی آیت کے بارے میں اپنی رائے سے کوئی بات کہوں۔“

حضرت ابو بکر صدیقؓ کا یہ قول اگرچہ تفسیر بالرائے کے بارے میں ہے، تاہم اس سے اتنا ضرور معلوم ہوتا ہے کہ بغیر علم و فہم اور بغیر دلیل کے محض اپنی ذاتی رائے کی بنیاد پر قرآن و سنت اور احکام شریعت میں تصرف کرنا بہت بڑا جرم ہے۔ البتہ اگر کسی شخص میں اجتہاد کی صلاحیت و استعداد اور مطلوبہ شرائط (Required Conditions) پائی جائیں، اور اجتہاد دلیل صحیح کی بنیاد پر کیا جائے تو ایسا اجتہاد جائز ہے، اسی چیز کو بیان کرتے ہوئے امام محمد بن حسن الشیعیانی فرماتے ہیں:

مَنْ كَانَ عَالَيْاً بِالْكِتَابِ وَالسُّنَّةِ وَبِقَوْلِ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَبِمَا

استحسنَ فَقَهَاءَ الْمُسْلِمِينَ وَسَعَةً أَنْ يَجْتَهِدْ رَأْيِهِ فِيمَا يُبَتَّلِي بِهِ^(۱۱)

”جو شخص کتاب اللہ اور سنت رسول ﷺ اور صحابہ کرام کے اقوال اور فقہائے مسلمین کے احسان کو

جانے والا ہو تو اس کے لیے جائز ہے کہ وہ اپنی رائے سے اجتہاد کرے اس مسئلہ میں جس میں وہ مبتلا ہے۔“

پتہ چلا کہ دلیل کی بنیاد پر ہونے والا اجتہاد جائز ہے، خود رسول اللہ ﷺ اور آپ کے اصحاب نے اجتہاد کیا جس پر ذخیرہ احادیث اور مجموعہ روایات شاہد ہیں، لیکن یہ بحث اس تفصیل کی مقتضی نہیں۔ نیز دلیل کی بنیاد پر ہونے والا اجتہاد نہ صرف جائز بلکہ مستحسن ہے اور اجتہاد کرنے والا عند اللہ بڑے اجر کا مستحق ہو گا۔ چنانچہ آپ نے ارشاد فرمایا:

إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرٌ، وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ^(۱۲)

”جب حاکم (قاضی) فیصلہ کرے اور اجتہاد کرے پھر اس نے درست فیصلہ کیا تو اس کے لیے دو اجر ہیں اور جب وہ اجتہاد سے فیصلہ کرے پھر خطاب ہو گئی تو اس کے لیے ایک اجر ہے۔“

نیز مندرجہ کی ایک اور روایت میں آتا ہے کہ فَلَهُ عَشْرَةُ أُجُورٍ^(۱۳) یعنی اگر اس کا اجتہاد درست ہے تو اس کے لیے دس نیکیاں ہیں۔ امام محمد بن حسن الشیبانیؓ سے پوچھا گیا کہ آدمی فتویٰ (اجتہاد) کا اہل کب ہوتا ہے؟ تو امام محمدؓ نے جواب دیا: إِذَا كَانَ صَوَابَهُ أَكْثَرُ مِنْ خَطْعَهُ^(۱۴) یعنی جب اس کے اجتہاد سے کیے گئے درست فیصلے اس کے غلط فیصلوں سے زیادہ ہوں۔ کیونکہ جب درست فیصلوں کی تعداد زیادہ ہو گی تو وہی غالب ہوں گے اور غالب کے مقابلے میں مغلوب کا اعتبار نہیں ہوتا، جیسا کہ اصول فقہ کا مشہور ضابطہ ہے القلیل كالمعدووم اسی لیے احکام شرعیہ کا مدارع عم اور اغلب پر ہے۔

الہیت اجتہاد کے لیے درکار شرائط (Required Conditions)

اگر اجتہاد کی حقیقت پر غور و خوض کیا جائے تو معلوم ہو گا کہ اجتہاد مغض اٹکل یا قیاس آرائی کا نام نہیں ہے بلکہ اس کے کچھ لگے بندھے اصول (Tied rules) اور طے شدہ قواعد و ضوابط اور مقررہ شرائط ہیں۔ لہذا اب ان اصول و قواعد اور شرائط کو ذکر کیا جاتا ہے جن کا ایک مجہد میں پایا جانا ضروری ہے اور جن کے بغیر اجتہاد کے میدان میں قدم رکھنا جائز نہیں ہے۔ وہ حسب ذیل ہیں:

۱۔ لسانِ عربی پر مہارت

بلاشہ عربی قرآن و حدیث کی زبان ہے اور اس کے بغیر اسلامی تعلیمات اور شرعی احکام سے واقفیت اور مسائل کی صحیح تحریج ممکن نہیں۔ نیز بغیر عربی زبان کے اجتہاد تو درکنار آیات و احادیث کا نفس مطلب بھی سمجھ نہیں آ سکتا، اس لیے لغت عربی سے واقفیت مجہد کے لیے بنیاد اور اس کی تیزی رکھتی ہے۔ لہذا مجہد کے لیے ضروری ہے کہ وہ علوم عربیت میں پوری مہارت رکھتا ہو، مغض تھوڑی بہت عربی دانی کافی نہیں، قواعد عربی سے باخبر ہو اور عربی زبان کو جاننے کے لیے جن علوم و فنون کی ضرورت ہے مثلاً صرف و خوار بلاحافت میں ماهر ہو، خاصیات ابواب اور اشتقاقات پر مطلع ہو، کیونکہ اعراب کے بدلنے اور تعریف و تکمیر میں معمولی سافرق آجائے سے بھی کلام کے معنی بالکل بدلتے

ہیں۔ یہی وجہ ہے کہ شاہ ولی اللہ محدث دہلویؒ مجتہد کے لیے عربی زبان سے واقفیت کو واجب قرار دیتے ہیں، چنانچہ شاہ ولی اللہؒ تحریر فرماتے ہیں:

وَكَذَلِكَ يُجْبَى أَنْ يَعْرُفَ مِنْ عِلْمِ الْلُّغَةِ مَا أَتَى فِي كِتَابٍ أَوْ سُنْنَةً فِي أُمُورِ الْأَحْکَامِ
دون الإحاطة بِجَمِيعِ لُغَاتِ الْعَرَبِ (۱۵)

”اور اسی طرح مجتہد پر واجب ہے کہ وہ اس علم لغت کو جانتا ہو جو قرآن و سنت میں امور احکام کے بارے میں ہے، عرب کی تمام لغات کا جانا ضروری نہیں ہے۔“

بے شک مجتہد کے لیے عربی زبان سے واقفیت از حد ضروری ہے تاہم اس کے لیے یہ شرط نہیں لگائی گئی کہ وہ عرب کی تمام لغات جانتا ہو بلکہ جس لغت میں قرآن نازل ہوا ہے صرف اس پر مہارت رکھتا ہو، اور یہ شرط بھی نہیں ہے کہ وہ امام الخو ہو اور خوی علوم کی معرفت میں علامہ غلیل اور علامہ مبرور حمہ اللہ (دونوں خوکے مشہور امام ہیں) کا ہم پلہ ہو۔ چنانچہ امام غزالی رحمہ اللہ تعالیٰ فرماتے ہیں:

لَا يُشَرِّطُ أَنْ يَتَلَقَّعَ دَرْجَةُ الْخَلِيلِ وَالْمُبَرِّدِ وَأَنْ يَعْرِفَ جَمِيعَ الْلُّغَةَ وَيَتَعَمَّقَ فِي النَّحْوِ، بَلْ
الْقُدْرَالِذِي يَتَعَلَّقُ بِإِنْكِتَابِ وَالسُّنْنَةِ وَيَسْتَوِي بِهِ عَلَى مَوَاقِعِ الْخَطَابِ وَدَرَكِ حَقَائِقِ
الْمَقَاصِدِ مِنْهُ. (۱۶)

”مجتہد کے لیے یہ شرط نہیں لگائی گئی کہ وہ علامہ غلیل اور علامہ مبرور کے درجے کا ہو اور نہ یہ کہ وہ تمام لغات جانتا ہو اور خوی میں گہرا کی رکھتا ہو، بلکہ اس قدر عربی جانا ضروری ہے جو کتاب اور سنت سے متعلق ہو، اور اس کے ذریعے وہ خطاب کے مواقع اور مقاصد کے حقائق سے واقف ہو جائے۔“

۲۔ قرآن و حدیث پر مکمل عبور

احکام شرعیہ کا اصل منبع و مأخذ (Source) قرآن و حدیث ہیں، جو اسلامی قانون کی بنیاد ہیں، لہذا مجتہد کے لیے ان آیات و احادیث پر مکمل عبور اور گہری نظر ہونا لازم ہے جن کا تعلق احکام سے ہے۔ وہ آیات جن سے حکم شرعی صراحتاً معلوم ہوتا ہے، ان کی تعداد تقریباً پانچ سو ہے۔ ان آیات کا حافظ ہونا ضروری نہیں بلکہ اتنا کافی ہے کہ بوقت ضرورت ان سے احکام کا استنباط کر سکے۔ چنانچہ امام غزالیؒ مسہور زمانہ کتاب ”المستصفی“ میں رقم طراز ہیں:

أَمَّا كِتَابُ اللَّهِ عَزَّ وَجَلَّ فَهُوَ الْأَصْلُ وَلَا بُدُّ مِنْ مَعْرِفَتِهِ۔ - - أَحَدُهُمَا: أَنَّهُ لَا يُشَرِّطُ مَعْرِفَةً
جَمِيعِ الْكِتَابِ بَلْ مَا تَتَعَلَّقُ بِهِ الْأَحْكَامُ مِنْهُ وَهُوَ مِقْدَارٌ خَمْسِيَّةٌ آيَةٌ. الثَّانِي: لَا يُشَرِّطُ
حِفْظُهَا عَنْ ظَهْرٍ قَلِيلٍ بَلْ أَنْ يَكُونَ عَالِيَّاً بِمَوَاضِعِهَا بِحَيْثُ يَطْلُبُ فِيهَا الْآيَةُ الْمُخْتَاجُ إِلَيْهَا
فِي وَقْتِ الْحَاجَةِ. (۱۷)

”بہر حال اللہ عز و جل کی کتاب (قرآن) ہی اصل چیز ہے اور (مجتہد کے لیے) اس کی معرفت ضروری ہے۔۔۔ ایک یہ کہ پوری کتاب کو جاننے کی شرط نہیں لگائی گئی بلکہ ان آیات کو جانا کافی ہے جن کا تعلق احکام سے ہے اور وہ پانچ سو آیات ہیں۔ دوسرے یہ کہ ان آیات کو زبانی یاد کرنا شرط نہیں ہے بلکہ اتنا کافی ہے کہ وہ ضرورت کے وقت مطلوبہ آیات کی جگہ ہوں کو جانتا ہو۔“

اس کے ساتھ ہی اسباب نزول اور ناسخ و منسوخ سے پوری طرح آگاہ ہو۔ متواتر اور شاذ قراءات سے بخوبی واقف ہوتا کہ آیات کی درست تفسیر اور احکام کی صحیح کینیت سامنے آسکے۔ اسی طرح وہ احادیث جو احکامات سے متعلق ہیں ان کی تعداد تقریباً تین ہزار ہے۔ منصب اجتہاد پر فائز ہونے والے کے لیے لازم ہے کہ وہ احادیث متعارضہ کے درمیان تطبیق و ترجیح کے اصول اور طریقہ کار کو جانتا ہو، اسماے فن رجال یعنی جن راویوں سے روایات لی گئی ہیں ان کے احوال پر نظر ہو، اور ان راویوں کے بارے میں آئندہ جرح و تعدل کے اقوال پر مطلع ہو۔ حدیث صحیح، ضعیف، معلل، شاذ، مرفوع، موقف اور مقطوع کے فرق کو بھی سمجھتا ہو تاکہ احادیث کی درست تشریح اور ان سے مسائل کی صحیح تحریج کر سکے۔ تمام احادیث کا مجموعہ تو لاکھوں میں ہے، مجتہد کے واسطے تمام احادیث کو جانا اور ان کو زبانی یاد کرنا ضروری نہیں بلکہ جو احکام سے متعلق ہیں ان کا شعور ہونا کافی ہے، البتہ احکامات والی احادیث کو یاد کر لینا مستحسن اور افضل ہے۔ جیسا کہ امام غزالی فرماتے ہیں:

أَمَّا السُّنَّةُ فَلَا بُدُّ مِنْ مَعْرِفَةِ الْأَحَادِيثِ الَّتِي تَتَعَلَّقُ بِالْأَحْكَامِ۔۔۔ إِذَا لَيْلَمُدْ مُهْ مَعْرِفَةً مَا يَتَعَلَّقُ مِنَ الْأَحَادِيثِ بِالْمَوَاعِظِ وَالْأَحْكَامِ الْآخِرَةِ وَغَيْرِهَا۔ الثَّانِي: لَا يَلْزَمُهُ حِفْظُهَا عَنْ ظَهُورِ قَلْبِهِ۔۔۔ وَإِنْ كَانَ يَقْدِرُ عَلَى حِفْظِهِ فَهُوَ أَحْسَنُ وَأَكْمَلُ۔ (۱۸)

”بہر حال سنت پس ان احادیث کا جانا ضروری ہے جن کا تعلق احکام سے ہے، اس لیے ان احادیث کی معرفت لازم ہے جن کا تعلق مواعظ اور احکام آخرت (قیامت، جنت اور دوزخ) وغیرہ سے ہے۔ دوسرے یہ کہ اس کے لیے ان احادیث کو زبانی یاد کرنا ضروری نہیں ہے، اور اگر ان کے حفظ پر قادر ہو جائے تو یہ احسن اور اکمل ہے۔“

نیز صحابہ کرام رضوان اللہ علیہم السلام اجمعین اور تابعین کے اقوال اور ان کے فتاویٰ پر بھی مکمل عبور ہو، کیونکہ جس چیز پر ان نفوس قدسیہ کا اجماع ہو جائے اس کا اتباع ہم پر واجب ہے اور اس سے خروج قطعاً جائز نہیں ہے۔ مجتہد کے لیے تمام اجتماعی اور اختلافی مسائل کا احاطہ بھی ضروری نہیں ہے بلکہ جس مسئلہ کے بارے میں وہ فتویٰ دے رہا ہے یا جس میں وہ اجتہاد کر رہا ہے، اس کے تمام پہلوؤں کو کماحتہ جانا ضروری ہے تاکہ خرق اجماع لازم نہ آئے۔ چنانچہ ”المستغفی“ میں مذکور ہے:

وَأَمَّا الْإِجْمَاعُ فَيَنْبُغِي أَنْ تَتَبَيَّنَ عِنْهُ مَوَاقِعُ الْإِجْمَاعِ حَقّاً لَا يُفْتَنَ بِخَلَافِ الْإِجْمَاعِ۔۔۔ لَا

يَلْزَمُهُ أَنْ يَحْفَظَ جَمِيعَ مَوْاقِعِ الْإِجْمَاعِ وَالْخِلَافِ بِلْ كُلِّ مَسَأَةٍ يُفْتَنُ فِيهِ فَيَنْبَغِي أَنْ يَعْلَمَ
أَنَّ فَتْوَاهُ لَيْسَ مُخَالِفًا لِلْإِجْمَاعِ (ایضاً)

”اجماع کے سلسلے میں اسے اجماع کے موقع معلوم ہونے چاہیے تاکہ وہ اجماع کے خلاف فتویٰ نہ دے۔ لیکن
یہ ضروری نہیں کہ اسے اجماع اور اختلاف کے تمام موقع یاد ہوں، بلکہ جس مسئلہ میں وہ فتویٰ دے رہا ہے، پس
ضروری ہے کہ اس میں اسے یہ معلوم ہو کہ (اس مسئلہ میں) اس کا فتویٰ اجماع کے خلاف نہیں ہے۔“

۳۔ اصول فقہ بالخصوص قیاس کے اصول و شرائط کا علم

مجتہد کے لیے ایک لازمی شرط یہ ہے کہ وہ علم اصول فقہ پر کامل بصیرت رکھتا ہو، کیونکہ اصول فقہ پر ہی
اجتہاد کی عمارت قائم ہوتی ہے۔ اسی اہمیت کے پیش نظر علامہ فخر الدین رازیؒ اسے اہم العلوم اور امام غزالیؒ
اسے اعظم العلوم قرار دیتے ہیں۔ چنانچہ علامہ رازیؒ اپنی کتاب المحسول میں تحریر فرماتے ہیں:

أنَّ أَهْمَ الْعِلُومِ لِلْمُجتَهِدِ عِلْمُ اَصُولِ الْفِقَهِ (۱۹)

”بیشک مجتہد کے لیے تمام علوم میں سے سب سے اہم علم اصول فقہ ہے۔“

قالَ الرَّاغِيُّ: إِنَّ أَعَظَمَ عُلُومِ الْإِجْتِهَادِ يَشْتَرِئُ عَلَى ثَلَاثَةِ فُنُونٍ: الْحَدِيثُ، وَالْلُّغَةُ وَأَصُولُ
الْفِقَهِ (۲۰)

”امام غزالیؒ فرماتے ہیں: علوم اجتہاد میں جو سب سے عظیم علم ہیں وہ تین ہیں: حدیث، لغت اور اصول فقہ۔“
اصول فقہ کی کتابیں ادله اربعہ یعنی کتاب اللہ، سنت رسول اللہ، اجماع امت اور قیاس شرعی کی تفصیلی
ماباحث پر مشتمل ہیں۔ قرآن و حدیث سے صحیح اتدال کے لیے ضروری ہے کہ وہ اصول فقہ کی اصطلاحات مثلاً مثلاً
ظاہر، نص، مفسر، محکم، جمل، تشبیہ، عبارۃ النص، اشارۃ النص، دلالۃ النص اور اقتضاء النص وغیرہ سے واقف ہو کیونکہ
جس شخص کو ان چیزوں کا معلوم نہ ہو تو وہ کیسے درست مسئلہ مستنبط کر سکتا ہے۔ بالخصوص قیاس کے اصول و قواعد اور
شرائط و ضوابط میں دقيق النظر اور کامل الفہم ہو، کیونکہ قیاس ہی وہ جوہ ہے جو مجتہد کی صلاحیت کو نکھار کے سامنے لاتا
ہے۔ جیسا کہ مجتہد کی صفات کے بیان میں ذکر کیا گیا ہے:

أَنْ يَكُونَ عَارِفًا بِوْجُوهِ الْقِيَاسِ وَذَلِكَ بِمَعْرِفَةِ الْعُلُلِ وَالْحُكْمِ وَالْأَنْسَابِ وَالشُّرُوطِ وَأَنْ
يَكُونَ عَارِفًا بِوْقَائِعِ النَّاسِ وَأَحْوَالِهِمْ وَمَعَالِمَهُمْ حَتَّى يَعْرُفَ مَا يَتَحْقِقُ فِيهِ عَلَى
الْحُكْمِ—وَيَكُونُ عِنْدَهُ مُلْكَةُ الْإِسْتِنْبَاطِ فَيُسَيِّرُ فِي طَرِيقِ الْإِجْتِهَادِ وَهُوَ آمِنٌ مِّنْ
الْخَاطِرِ. (۲۱)

”مجتہد کے لیے ضروری ہے کہ وہ وجہ قیاس کو جانتا ہو یعنی اسے علوں، حکمتوں، انساب اور شروط کی

معرفت حاصل ہو۔ اسی طرح اسے لوگوں کے واقعات اور ان کے حالات و معاملات کا پتہ ہو یہاں تک کہ وہ جانتا ہو جن حکمتوں پر وہ احکام متحقق ہوتے ہیں اور اس کو استنباط احکام کا ملکہ حاصل ہو، ان تمام امور کے بعد وہ اجتہاد کے میدان میں اس طرح چلے کہ خطرات سے مامون ہو۔“

۳۔ خداداد فہم و فرات

مجتہد کے لیے ضروری ہے کہ من جانب اللہ اس کو نور فہم اور فرات ایمانی اور نور ایمانی سے خاص حصہ ملا ہو، ذکاوت اور ذہانت میں ایسا ممتاز ہو کہ بڑے بڑے اذکیاء اور عقلاء کی گرد نیس اس کی خداداد فہم کے سامنے خم ہوں۔ اجتہاد کے لیے معمولی علم اور معمولی فہم کافی نہیں۔ اس کے لیے ایسا غیر معمولی فہم اور ادراک چاہیے کہ جو علماء، فضلاء، عقلاء اور اذکیاء میں ضرب المثل بن گیا ہو۔^(۲۲)

چنانچہ ”الاجتہاد فی الشریعت الاسلامیة“ میں بھی مجتہد کی شرائط میں سے ایک شرط یہ لکھی ہے:

أن يكون ذكى الفؤاد، متقدّم الذهن، فطنًا، حافر البديهية فلا ينسى دليلا ولا يغفل عن نص ولا يفوت عليه إشارة فی أمان الخطاء في اجتہادہ إلى حد كبير.^(۲۳)

”مجتہد کے لیے ضروری ہے کہ وہ سمجھ دار دل، روش دماغ، عقل مند، اور حقیقت کی گہرائی تک پہنچنے والا ہو، کبھی دلیل کو نہ بھولے اور نہ ہی نص سے غافل ہو، اور نہ اس سے اشارہ فوت ہو اور اپنے اجتہاد میں بڑی حد تک غلطی سے محفوظ ہو۔“

۴۔ حالاتِ زمانہ کے تقاضوں سے آگاہی

اجتہاد کے لیے مجتہد کا زمانہ شناس ہونا بھی ایک لازمی شرط ہے۔ مجتہد کے لیے ضروری ہے کہ وہ قومی و ملکی مصلحتوں اور زمانہ کے بدلتے ہوئے تقاضوں سے اچھی طرح آگاہ ہو، لوگوں کے عرف و عادات اور معاملات کی جدید صورتوں کو جانتا ہو، کیونکہ حالاتِ زمانہ کے تقاضوں سے مکمل آگاہی کے بغیر وہ جدید پیش آمدہ مسائل میں صحیح حکم شرعی تک رسائی اور درست نتیجہ اخذ نہیں کر سکتا، اس لیے لوگوں کے حالات سے باخبر ہونا ضروری ہے۔ اس بارے میں فقہائے کرام کا مشہور مقولہ ہے:

من جهل بآهل زمانہ فهو جاہل^(۲۴)

”جو شخص اپنے زمانے کے لوگوں سے بے خبر ہو وہ جاہل ہے۔“

امام غزالیؒ ائمہ مجتہدین کے اس خصوصی وصف کو بیان کرتے ہوئے فرماتے ہیں:

كل واحد منهم كان عابداً وزاهداً وعالماً بعلوم الآخرة وفقيهاً في صالح الخلق في الدنيا^(۲۵)

”ان (آئمہ مجتہدین) میں سے ہر ایک عابد و زاهد اور علوم آخرت کو جانے والا اور مخلوق خدا کی دنیاوی

مصلحتوں سے پوری طرح باخبر تھا۔“

نیز ایک اور جگہ مجہتد کے اوصاف کو بیان کرتے ہوئے فرمایا گیا ہے:
أن ينظر في مصالح الخلق و يقيسها بمعايير الشريعة^(۲۱)

”وہ مخلوقِ خدا کی مصلحتوں میں غور و فکر کرنے والا اور ان کو شریعت کے معیار پر قیاس کرنے والا ہو۔“
اسی طرح علامہ شامیؒ نے عرف و عادات میں تغیر کے بارے میں ایک مستقل رسالہ تحریر کیا ہے، جس میں وہ لکھتے ہیں:

فَكَثِيرٌ مِّنَ الْأَحْكَامِ تَخْتَلِفُ بِالْخِتَالِفِ الزَّمَانِ لِتَغْيِيرِ عَرْفِ أَهْلِهِ أَوْ لِحَدْوَثِ ضَرُورَةِ، أَوْ فَسَادِ أَهْلِ الزَّمَانِ، بِحَثٍ لِوْبَقِ الْحُكْمِ عَلَى مَآكِنِ عَلَيْهِ أَوْ لِلْلَّزَمِ مِنَ الْمِشَقَةِ وَالضَّرَرِ بِالنَّاسِ، وَلِخَالِفِ قَوَاعِدِ الشَّرِيعَةِ الْمُبَنِيَّةِ عَلَى التَّخْفِيفِ وَالتَّيسِيرِ، وَدُفْعِ الضَّرَرِ وَالْفَسَادِ، لِبَقاءِ الْعَالَمِ عَلَى أَتْمَنِ نَظَامٍ وَأَحْسَنِ أَحْكَامٍ۔^(۲۲)

”بہت سے احکام ہیں جو زمانے کی تبدیلی کے ساتھ بدل جاتے ہیں، اس لیے کہ اہل زمانہ کا عرف بدل جاتا ہے، نئی ضرورتیں پیدا ہو جاتی ہیں، اہل زمانہ میں فساد پیدا ہو جاتا ہے، اب اگر شرعی حکم پہلے کی طرح باقی رکھا جائے تو یہ مشقت اور لوگوں کے لیے ضرر کا باعث ہو جائے گی اور ان شرعی اصول و قواعد کے خلاف ہو جائے گا جو سہولت و آسانی پیدا کرنے اور نظام کائنات کو بہتر اور عمدہ طریقہ پر رکھنے کے لیے ضرر و فساد کے ازالہ پر مبنی ہے۔“

علامہ ابن قیمؒ نے امام احمد بن حنبلؓ سے نقل کیا ہے کہ کسی شخص کے لیے مناسب نہیں کہ جب تک اس میں پانچ خصلتیں نہ پائی جائیں اپنے آپ کو فتویٰ (اجتہاد) کے لیے پیش کرے۔ ان میں سے پانچوں یہ ہے کہ اسے لوگوں کے احوال کا پتہ ہو۔ آگے پیل کر علامہ ابن قیمؒ فرماتے ہیں:

وَأَمَّا قَوْلُهُ "الْخَامِسَةُ مَعْرِفَةُ النَّاسِ" فَهَذَا أَصْلٌ عَظِيمٌ يَحْتَاجُ إِلَيْهِ الْمُفْتَقِي وَالْحَاكِمُ^(۲۳)

”بہر حال پانچوں شرط ”لوگوں کے احوال کی معرفت“ یہ بہت بڑا اصول ہے جس کے مفتی اور حاکم دونوں محتاج ہیں۔“

۶۔ اجتہاد کا موقع و محل اور طریقہ

مجہتد کے لیے ضروری ہے کہ اسے اجتہاد کا مقام اور موقع و محل معلوم ہو اور وہ اجتہاد کے طریقوں کو علیٰ وجوہ بصیرت جانتا ہو کہ کس مسئلے میں کس وقت اور کس طرح اجتہاد کیا جاتا ہے، درپیش مسائل میں ائمہ کے مسالک اور ان کے اختلاف سے واقف ہو اور یہ بات معلوم ہو کہ انھوں نے ان مسائل کا حل اعلیٰ تفصیلیہ سے کیے اخذ کیا۔ فقہائے

کرامؐ نے بڑی شدود مکے ساتھ اس بات کی صراحت کی ہے کہ جو شخص متعلقہ مسائل میں صحابہ کرام رضی اللہ عنہم اور آئمہ کرامؐ کے مسائل اور ان کے اختلاف سے نا آشنا ہو وہ ہرگز مجتہد ہونے کا مل نہیں۔ چنانچہ حضرت قادقؓ فرماتے ہیں:

من لم یعرف الاختلاف لم یشمّ أنسه الفقهة (۲۹)

”جس شخص نے (علماء و فقهاء) کے اختلاف کی معرفت حاصل نہیں کی اس کو فقہ کی ہوا بھی نہیں لگی۔“

ہشام بن عبد اللہ الرازیؓ فرماتے ہیں:

مَنْ لَمْ يَعْرِفْ اخْتِلَافَ الْفُقَهَاءِ فَلَيَسْ بِفَقِيْهٖ (ایضاً)

”یعنی جو شخص فقهاء کے اختلاف کو نہ جانتا ہو تو وہ فقیہ نہیں ہے۔“

حضرت عطاء رحمہ اللہ تعالیٰ سے منقول ہے:

لَا يَنْبَغِي لِأَحَدٍ أَنْ يُفْتَنَ النَّاسَ حَتَّى يَكُونَ عَالِمًا بِالْخِتَالَافِ النَّاسِ (ایضاً)

”کسی شخص کے لیے مناسب نہیں ہے کہ وہ لوگوں کو فتویٰ دے یہاں تک کہ وہ لوگوں (علماء و فقهاء) کے اختلاف کو جان لے۔“

نیز اس کے ساتھ اختلاف صحابہ اور اختلاف آئمہؐ سے استفادہ اور ان میں تحقیق و ترجیح کی صلاحیت بھی اس میں موجود ہو۔

۷۔ تقویٰ و پرہیز گاری

ایک انتہائی اہم اور بنیادی شرط یہ ہے کہ مجتہد تقویٰ و پرہیز گاری اور عند اللہ جواب دہی کا یقین کامل رکھتا ہو، کیونکہ تقویٰ ایسا جو ہر ہے جس کے بغیر شرعی مسائل کا صحیح استنباط تقریباً ممکن ہے کیونکہ جس شخص کا دل خوف خدا سے خالی ہو گا وہ اس ذمے داری کو اپنے لیے بوجھ سمجھے گا اور اس بوجھ کو اتنا نے کے لیے وہ انکل پچھو سے کام لے گا۔ نیز یہ کہ وہ عادل ہو فاسق نہ ہو، کتابر کے ارتکاب اور صغار پر اصرار سے بچتا ہو، خواہشاتِ نفسانی اور ہوی پرستی سے اجتناب کرنے والا ہو اور زبان حال سے اس شعر کا صحیح مصدقہ ہو:

أَنَا عَبْدُ الْحَقِّ لَا عَبْدُ الْهُوَيِّ لَعْنَ اللَّهِ الْهُوَيِّ فِيمَا لَعَنَ

”میں حق کا بندہ ہوں، خواہشاتِ نفسانی کا بندہ نہیں ہوں، خواہشاتِ نفسانی پر اللہ کی لعنت ہو۔“

اگر ہم آئمہ مجتہدین کے حالات زندگی پر نظر ڈالیں تو پتہ چلے گا کہ وہ سب حضرات تقویٰ و طہارت، اخلاص و للہیت، خوف خدا اور عند اللہ جواب دہی کا احساس رکھنے والے تھے۔

۸۔ مقاصد شریعت سے واقفیت

مجتہد کے لئے ضروری ہے کہ وہ مقاصد شریعت اور مزاج شریعت سے پوری واقفیت رکھتا ہو۔ شریعت کی

روح اور اس کے رموز و اسرار کا اسے علم ہو۔ نصوص شرعیہ کو سمجھ کر اسے واقعات پر منتقل کرنا مقاصدِ شریعت کی معرفت پر موقوف ہے۔ جو شخص مقاصدِ شریعت کا شعور نہ رکھتا ہو اسے اجتہاد کا درجہ حاصل نہیں ہو سکتا۔ لوگوں کی مصلحتوں اور اغراض سے بھی تفصیلی طور پر باخبر ہو کیونکہ شریعت کی بنیاد ہی لوگوں کی مصلحتوں اور ان کے مفادات کو سامنے رکھ کر رکھی گئی ہے لیکن مفادات کا اعتبار شریعت کے متعین کردہ طریقوں پر ہو گا۔ مقاصدِ شریعت کی اہمیت کا اندازہ اس بات سے ہوتا ہے کہ علامہ شاطبیؒ اجتہاد کے لیے دو بنیادی شرطوں کو لازم قرار دیتے ہیں، ان میں سے ایک مقاصدِ شریعت کی فہم کا دراک ہے۔ چنانچہ علامہ شاطبیؒ فرماتے ہیں:

إِنَّمَا تَحْصُلُ دَرْجَةُ الْاجْتِهَادِ لِمَنِ الْتَّصَفَ بِوَصْفِيْنِ أَحَدُهُمَا: فَهُمْ مَقَاصِدُ الشَّرِيعَةِ عَلَى كَمَالِهَا. وَالثَّانِي: الْمُكْنَى مِنَ الْاِسْتِنبَاطِ بِنَاءً عَلَى فَهْمِهِ فِيهَا. أَمَّا الْأَوَّلُ، فَقَدْ مَرَّ فِي كِتَابِ الْمَقَاصِدِ أَنَّ الشَّرِيعَةَ مَبْنِيَّةٌ عَلَى اعْتِبَارِ الْمَصَالِحِ، وَأَنَّ الْمَصَالِحَ إِنَّمَا اعْتَدَتْ مِنْ حَيْثُ وَضَعَهَا الشَّارِعُ كَذَلِكَ، لَا مِنْ حَيْثُ إِدْرَاكِ الْمَكْفُوفِ؛ إِذَا الْمَصَالِحُ تَخْتَلِفُ عِنْ ذَلِكَ بِالنَّسْبِ وَالإِضَافَاتِ^(۳۰)

”اجتہاد کا مرتبہ صرف اس شخص کو حاصل ہو سکتا ہے جو وصفتوں کے ساتھ متصف ہو۔ ان میں سے ایک مقاصدِ شریعت کی فہم کا کامل ہونا ہے۔ دوسرے یہ کہ اس کی فہم پر بناء کرتے ہوئے مسائل کا استنباط ممکن ہو۔ بہر حال پہلی شرط مقصود میں گزر بچکی ہے کہ شریعت لوگوں کی مصلحتوں کے اعتبار پر بنی ہے مصالح کا اعتبار اس لیے کیا گیا ہے کہ شارع نے اسے اسی طرح وضع کیا ہے نہ کہ مکف کے ان مصالح کو حاصل کرنے کی وجہ سے، اس لیے کہ مصلحتیں نسب اور اضافات کے وقت مختلف ہوتی ہیں۔“

اجتہاد کی ان آٹھ شرائط کو تفصیل سے بیان کرنے کے بعد امام غزالیؒ فرماتے ہیں:

اجْتِمَاعُ هَذِهِ الْعُلُومِ الشَّيْانِيَّةِ إِنَّمَا يُشْتَرِطُ فِي حَقِّ الْبُجُورِ الْمُظْلَقِ الَّذِي يُفْقَى فِي جَمِيعِ الشَّرْعِ^(۳۱)

”ان آٹھ شرائط کا مجتہد مطلق میں جمع ہونا شرط ہے جو شریعت کے تمام مسائل میں فتویٰ دیتا (اجتہاد کرتا) ہے۔“

بہر حال! جو شخص ان مذکورہ بالا طے شدہ شرائط کی روشنی میں اجتہاد کرے گا وہ معترض و مقبول ہو گا اور ان شاء اللہ تعالیٰ نصرت خداوندی اس کو حاصل ہو گی، اور جو اجتہاد ان معینہ اوصاف اور مطلوبہ شرائط کے بغیر کیا جائے گا وہ غیر معترض اور غیر مقبول ہو گا، اور فتنہ کا باعث بنے گا۔ لہذا شرائط کے بغیر اجتہاد جائز نہیں ہے۔ یہاں میں ذکر کردہ شرائط تقریباً متفق علیہما ہیں، اگر ان میں کوئی معمولی اختلاف ہے کبھی کسی توجہ لائق الفاتح نہیں۔

فائدہ: عصر حاضر میں مجتہد کی ذکر کردہ تمام صفات کا کسی ایک شخص میں جمع ہونا تقریباً مشکل ہے، کیونکہ فساد زمانہ کے

سبب ہوئی پرستی اور علمی اخحطاط دن بدن بڑھ رہا ہے، اور اگر کوئی ایسا شخص پایا جائے جو ان تمام صفات سے مزین ہو تو کسی کرامت اور مجذبے سے کم نہیں۔ لہذا اب علمائے کرام کو انفرادی اور شخصی اجتہاد کے بجائے اجتماعی اجتہاد کرنا چاہیے کیونکہ اجتماعی اجتہاد میں غلطی کا امکان بہت کم رہ جاتا ہے۔

الہیت اجتہاد کے لیے مختلف فیہاشر اٹ

اجتہاد کی متفق علیہاشر اٹ کے بعد اب ان شروط کو ذکر کیا جا رہا ہے جن کے بارے میں قابل ذکر اختلاف پایا جاتا ہے۔ بعض لوگ ان شروط کو ضروری سمجھتے ہیں لیکن جمہور حضرات انھیں لازم قرار نہیں دیتے۔ وہ شر اٹ حسب ذیل ہیں:

۱۔ علم اصول دین سے واقفیت

”اصول دین“ سے مراد علم کلام ہے اور وہ احکام ہیں جو عقائد سے متعلق ہیں۔

اجتہاد کے لیے مجتہد کا اصول دین سے واقف ہونا ضروری ہے یا نہیں؟ یہ ایسی شرط ہے جس کے بارے میں اختلاف ہے۔ مغزلہ کے نزدیک یہ شرط ہے، لیکن جمہور فقهاء کے نزدیک اصول دین سے واقفیت ضروری نہیں بلکہ مجتہد کا صحیح العقیدہ مسلمان ہونا کافی ہے۔ چنانچہ علامہ ڈاکٹر یوسف القرضاوی جمہور کی تائید کرتے ہوئے فرماتے ہیں:

ورأى أن هذا العلم ليس بضروري للمجتهد في الفقه، وحسبه أن يكون مسلماً صحيحاً العقيدة وقد كان من أئمة السلف من يذكر "علم الكلام" وهو مروي عن مالك والشافعي وأحمد، فرأى الجمهور هو الأولى۔^(۳۲)

”میری رائے (بھی) یہ ہے کہ مجتہد فی الفقہ کے لیے (اصول دین) کو جاننا ضروری نہیں ہے، بلکہ اس کے لیے صرف اتنا کافی ہے کہ وہ صحیح العقیدہ مسلمان ہو۔ انہے اسلاف (مجتہد کے لیے) علم کلام کے شرط ہونے کا انکار کرتے ہیں، اور یہی رائے امام مالک، امام شافعی اور امام احمد رحمہم اللہ سے مردی ہے، لہذا جمہور کی رائے اولیٰ ہے۔“

۲۔ علم منطق کو جانا

دوسری مختلف فیہاشر طریقہ ہے کہ آیا اجتہاد کے لیے مجتہد کا علم منطق کو جاننا ضروری ہے یا نہیں؟ اصولیین میں سے بعض حضرات مثلاً امام رازیؒ اور امام غزالیؒ وغیرہ کے نزدیک اجتہاد کے لیے منطق کا جاننا ضروری ہے، کیونکہ وہ علم منطق کو تمام علوم کے لیے میزان قرار دیتے ہیں۔ لیکن جمہور فقهاء مثلاً شیخ الاسلام ابن تیمیہ اور علامہ سیوطی رحمہم اللہ وغیرہ کے نزدیک یہ شرط نہیں ہے، بلکہ جمہور کے نزدیک اتنا کافی ہے کہ مجتہد عقل و فہم اور عمدہ بصیرت رکھنے والا ہو اور مسائل اخذ کرنے کی قدرت و مہارت رکھتا ہو۔ چنانچہ الاجتہاد فی الشریعة الاسلامیة میں مذکور ہے:

وقد نقد شیخ الإسلام ابن تیمیۃ المنطق نقدا علمیا فی کتابین له: کبیر و صغیر، و بین أن المنطق لا يحتاج
إليه الذکر ولا ينفع به البليد۔ (۳۳)

”اور شیخ الاسلام ابن تیمیہؓ نے اپنی دونوں کتابوں (کبیر اور صغیر) میں علم منطق پر علمی اعتبار سے جرح کی ہے۔ اور یہ بات بیان کی ہے کہ سمجھ دار آدمی منطق کا محتاج نہیں ہوتا اور عقل منداس سے کوئی فائدہ نہیں اٹھاتا۔“

بلاشبہ صحابہ کرام، تابعین، تبع تابعین اور آئمہ مجتہدینؒ نے اپنے دور میں نے پیش آمدہ مسائل میں اپنے اجتہادات پیش کیے اور امت نے ان کے اجتہادات کو قبول کیا، حالانکہ ان حضرات کے دور میں یونانی علم منطق عربی میں منتقل نہیں ہوا تھا، اور یہ حضرات اس کو نہیں جانتے تھے۔ ہمارے اسلام میں سے بعض تو اس کے حصول کو اضاعت وقت قرار دیتے ہیں، جبکہ بعض سرے سے حرام ہونے کے قائل ہیں، جیسا کہ مذکور ہے:

حتى إن من العلماء من حرم تعلم المنطق مثل ابن الصلاح والنويي كما ذكر ذلك صاحب السلم فكيف

يعد شرط ضروري من براه بعض العلماء حراما؟ (حوالہ بالا)

یعنی علماء میں سے بعض حضرات نے منطق کے سکھنے کو حرام قرار دیا ہے مثلاً ابن صلاحؓ اور نوویؓ جیسا کہ صاحب سُلْطَنؓ نے ذکر کیا ہے۔ پس جس چیز کو بعض علماء حرام کہیں وہ کیسے اجتہاد کے لیے ضروری شرط ہو سکتی ہے؟ آخر میں ڈاکٹر یوسف الفرضاويؓ اپنی رائے پیش کرتے ہیں:

وبهذا نرى أن المنطق ليست شرطا للإجتهاد، كيف ولم يكن يعرف أحد من الأئمة المتبوعين۔ (حوالہ بالا)

”ہماری رائے یہی ہے کہ منطق اجتہاد کے لیے شرط نہیں ہے اور یہ شرط کیسے ہو سکتی ہے حالانکہ تمہے متبویین میں سے کوئی بھی منطق نہیں جانتا تھا۔“

۳۔ فقه کے فروعی مسائل کا علم

تیسرا اختلافی شرط بہت اہمیت کی حامل ہے اور وہ یہ ہے کہ مجتہد کے لیے فقه کے فروعی مسائل کا علم ضروری ہے یا نہیں؟ بعض حضرات مثلاً ابو اسحاقؓ اور ابو منصورؓ اس کو شرط قرار دیتے ہیں، جبکہ جمہور حضرات فرماتے ہیں کہ صرف اصول فقه کی ممارست ضروری ہے، تفریعی مسائل کو جانا لازم نہیں۔ چنانچہ امام رازیؓ فرماتے ہیں: وَمَا تفارييع الفقه فلا حاجة إلیها۔ (۳۴)

”اوہ بہر حال (مجتہد کے لیے) فقه کے تفریعی مسائل کو جانے کی کوئی حاجت نہیں ہے۔“

اور امام غزالیؓ سے بھی منقول ہے:

فاما الكلام و تفارييع الفقه فلا حاجة إلیهما ، كيف يحتاج إلى تفارييع الفقه و هذه التفارييع يولدها

المجتهدون ویحکمون فیهَا، بعد حیازة منصب الإِجْتِهاد؟ فَکیف تکون شرطاً فی منصب الإِجْتِهاد،
وتقديم الإِجْتِهاد علیها شرط؟ (۳۵)

”بہر حال علم الکلام اور فقہ کے تفریعی مسائل کے علم کی کوئی ضرورت نہیں ہے۔ فقہی تفریعات کی ضرورت کیسے ہو سکتی ہے حالانکہ یہ تفریعات خود مجتہدین کے اجتہاد سے پیدا ہوتی ہیں اور وہی منصب اجتہاد میں مہارت حاصل ہونے کے بعد اس میں فیصلہ کرتے ہیں۔ لہذا یہ منصب اجتہاد کے لیے کیسے شرط ہو سکتی ہے حالانکہ اجتہاد کا اس پر مقدم ہونا شرط ہے؟“

۳۔ غیر مسلم کا مجتہد ہونا

چو تھی شرط جس میں اختلاف ہے وہ یہ ہے کہ آیا مجتہد کا مسلمان ہونا ضروری ہے یا پھر غیر مسلم بھی منصب اجتہاد پر فائز ہو سکتا ہے؟ جمہور فقہائے امت کا اس بات پر اتفاق ہے کہ اجتہاد کے لیے اسلام شرط اول ہے، البتہ علامہ شاطبی جمہور سے تفرد اختیار کرتے ہیں اور ان کی رائے یہ ہے کہ اجتہاد کے لیے اسلام شرط نہیں، لہذا اگر کسی غیر مسلم شخص میں اجتہاد کی دیگر تمام شرائط پائی جائیں تو وہ اجتہاد کا اہل ہو گا۔ چنانچہ علامہ شاطبی کا یہ تفرد ان کی کتاب المواقفات میں مذکور ہے، جس میں وہ فرماتے ہیں:

وَقَدْ أَخَذَ النَّظَارُ قُوَّةَ الْاجْتِهادِ فِي الشَّرِيعَةِ مِنَ الْكَافِرِ الْمُنْكَرِ لِوَجْهِ الصَّانِعِ وَالرِّسَالَةِ وَالشَّرِيعَةِ۔ (۳۶)

ترجمہ: اہل نظر و فکر نے شریعت میں کافر کو (بھی) اجتہاد کرنے کی اجازت دی ہے جو کہ اللہ تعالیٰ کی ذات اور رسالت و شریعت کا منکر ہو۔

لیکن جمہور امت کے نزدیک غیر مسلم اجتہاد کا مجاز اور اس کا اہل نہیں ہے کیونکہ اجتہاد نبوت کے اجزاء میں سے ایک جزو ہے، اور یہ قطعاً ممکن نہیں کہ ایک شخص جو نورِ ایمانی سے محروم اور حکمتِ نبوی سے نا آشنا ہو پھر بھی وہ اجتہاد کرنے لگے۔ اس لیے جمہور کی طرف سے علامہ شاطبیؒ کے اس تفرد کو سختی سے رد کیا گیا ہے۔ چنانچہ مشہور رسالہ الإِجْتِهادُ الْجَمَاعِيُّ فِي التَّشْرِيعِ الْإِسْلَامِيِّ میں مذکور ہے:

بأن هذا القول غير مستقيم، لأن الاجتہاد في الشريعة الإسلامية لا يسوغ إلا لمن كان مؤمّناً بها، أما من لم يتسبّب بروح التشريع اعتقاداً أو سلوكاً، لن يصل إلى معرفة الأحكام على وجهها الصحيح..

فأَسَاسُ الْاجْتِهادِ فِي الْإِسْلَامِ إِيمَانُ بِالْوَحْيِ، وَبِصَدْقَ الْمُوحَّدِ إِلَيْهِ وَهُوَ الرَّسُولُ صَلَّى اللَّهُ عَلَيْهِ وَسَلَّمَ،

وَمَنْ لَمْ يُؤْمِنْ بِالْوَحْيِ وَصَاحِبِهِ، فَكَيْفَ يَجْتَهِدُ مُسْتَنِدًا إِلَى أَسَاسٍ، وَهُوَ غَيْرُ مُسْلِمٍ بِهِ۔ (۳۷)

”(علامہ شاطبیؒ کا) یہ قول صحیح نہیں ہے، اس لیے کہ شریعتِ اسلامیہ میں اجتہاد کی گنجائش صرف مومن کے لیے ہے۔ بہر حال جو شخص شریعت کی روح سے اعتقاد و عمل کے اعتبار سے سیراب نہیں ہوا تو وہ صحیح

طریقے سے (شرعی) احکام کی معرفت تک نہیں پہنچ سکتا۔ پس اسلام میں اجتہاد کا مدار اس بات پر ہے کہ وحی اور جس ذات پر وحی نازل کی گئی یعنی رسول اللہ ﷺ پر ایمان لایا جائے، اور جو شخص وحی اور صاحب وحی پر ایمان نہیں رکھتا تو وہ کیسے مجتہد ہو سکتا ہے؟ حالانکہ وہ غیر مسلم ہے۔“

لہذا یہ ضروری ہے کہ مجتہد عاقل بالغ ہو، اللہ تعالیٰ کی ذات و صفات پر کامل ایمان رکھتا ہو، اور رسول اللہ ﷺ کی ذاتِ اقدس اور آپ کی تعلیماتِ مطہرہ پر پورا تلقین رکھتا ہو۔ بہر حال پتہ چلا کہ غیر مسلم مجتہد نہیں بن سکتا، اسی لیے جمہور فقهاء امت نے علامہ شاطبیؒ کے اس تفریذ کو قبول نہیں کیا۔

علامہ شاطبیؒ کی رائے کا محل

ہمارے نزدیک علامہ شاطبیؒ کی رائے کا مطلب وہ نہیں ہے جو ظاہر سے سمجھ آ رہا ہے بلکہ اس کا صحیح اور صحت مند محل یہ ہے کہ جمہوری اسلامی پارلیمنٹ میں کچھ لوگ ایک ایسے مسئلہ پر غور کریں جو خالص دنیاوی نوعیت کا ہو تو اس میں علمائے اسلام تو یہ واضح کر دیں کہ اسلام کا اس سے کیا تعلق ہے اور اس کے کون کون سے گوشے دین سے متاثر ہوتے ہیں؟ اور اہل دنیا یا کچھ غیر مسلم اس کے ان پہلوؤں کو اجاگر کریں جن کا تعلق واقعات اور خارجی دنیا سے ہے تو ایسا کرنے کے وہ بھی شرعاً مجاز ہیں۔ اس کا فائدہ یہ ہو گا کہ اس طرح کی ملی فکری اور اجتہادی کوششوں سے مسئلہ اور نکھر جائے گا اور تعین و اطلاق کی ایک لا گن عمل شکل اختیار کر لے گا۔ اس کی رائے کو عدم اسلام کے عذر کی بنابر غیر مقبول قرار نہیں دیا جائے گا۔ البتہ یہ بات بہت ہی ضروری ہے کہ ایسا شخص مجتہد ہرگز نہیں کہلانے گا کیونکہ اجتہاد کے لیے مسلمان ہونا ضروری ہے۔^(۳۸)

ایک شبہ کا ازالہ

بعض لوگ سمجھتے ہیں کہ مجتہد وہ ہے جسے شریعت کے ہر ہر مسئلہ کا پورا علم اور مکمل واقفیت ہو حالانکہ ایسا نہیں ہے، بلکہ مجتہد کے لئے اتنا کافی ہے کہ جن مسائل میں وہ اجتہاد کر رہا ہے ان مسائل کی پوری تحقیق اور اس کے متعین پہلوؤں کی چھان بیں میں اس کی رائے مجتہدانہ ہو اور در پیش مسائل میں اجتہاد کے حوالے سے ان تمام چیزوں کا پورا علم رکھتا ہو جو اسے مطلوبہ تنازعگانک پہنچادیں، چنانچہ "صاحب کشف الاسرار" فرماتے ہیں:

وَلَيْسَ مِنْ شَرْطِ الْمُفْتَیِ أَنْ يُجِيبَ عَنْ كُلِّ مَسَأَلَةٍ يَجْوَابُ فَقَدْ سُئِلَ مَا لِكُ رَحْمَةُ اللهُ عَنْ أَرْبَعِينَ مَسَأَلَةً فَقَالَ فِي سِتٍ وَّثَلَاثِينَ لَا أَدْرِي وَتَوَقَّفَتِ الصَّحَابَةُ وَعَامَةُ الْمُجْتَهَدِينَ رَضِيَ اللهُ عَنْهُمْ فِي الْمَسَائِلِ فَإِذَا نَلَمْ يُشَتَّرِطُ إِلَّا أَنْ يَكُونَ عَلَى بَصِيرَةٍ فِيمَا يُفْتَنِي فَيُفْتَنِي يَكْرَدِي۔^(۳۹)

"مفتی (مجتہد) کے لئے یہ شرط نہیں ہے کہ وہ ہر مسئلہ کا جواب دے، امام مالکؓ سے چالیس سوالات پوچھے گئے

تو انہوں نے چھتیں کے بارے میں فرمایا: لا ادری (یعنی میں نہیں جانتا) صحابہ کرام رضی اللہ عنہم اور مجتہدین کرام بہت سے مسائل کے بارے میں توقف فرماتے تھے۔ پس شرط یہ ہے کہ جس مسئلہ کے بارے میں وہ فتوی دے رہا ہے اس میں پوری بصیرت رکھتا ہو، جس مسئلہ کو جانتا ہے اس بارے میں فتوی دے۔“

بہر حال مذکورہ عبارت سے صاف معلوم ہوتا ہے کہ مجتہد کے لئے ہر شرعی مسئلے کا جاننا شرط نہیں ہے بلکہ جن مسائل میں وہ اجتہاد کر رہا ہے اس کے تمام پہلوؤں سے آگاہی ضروری ہے۔ صحابہ کرام، تابعین اور آئمہ مجتہدین گوہجی بسا وقات ایسے مسائل سے واسطہ پڑتا تھا جن کا انہیں علم نہ ہوتا تھا باوجود یہ کہ وہ مجتہد تھے۔ یہی وجہ ہے کہ ان حضرات سے بہت سے مسائل میں "لا ادری" یعنی میں نہیں جانتا، کہنا ثابت ہے جس سے ان کی شان اجتہاد میں کوئی فرق نہیں پڑتا۔

منانجی بحث

اب تک جو معروضات پیش کی گئیں ہیں ان سب کا حاصل اور لب لباب حسب ذیل ہے:

- ۱۔ اجتہاد کوئی معمولی چیز نہیں بلکہ بہت اہم اور نازک دینی و شرعی فریضہ ہے۔
- ۲۔ اسلام ہر شخص کو اجتہاد کی اجازت نہیں دیتا بلکہ اس کے لیے تجزیٰ علمی، وقتِ نظر، عقل و فہم اور غیر معمولی صلاحیتیں درکار ہیں۔
- ۳۔ بغیر الہیت و صلاحیت کے کیا گیا اجتہاد غیر مقبول و غیر معتبر ہے، ایسا نام نہاد اجتہاد قابلِ رو ہے اور یہ لوگوں میں فتنہ و فساد کے پھیلنے کا ذریعہ ہے۔
- ۴۔ الہیت اجتہاد کی متفق علیہا اور متعینہ شرائط یہ ہیں: لسانِ عربی پر مہارت، قرآن و حدیث پر مکمل عبور، اصول فتنہ بالخصوص قیاس کے اصول و شرائط کا علم، خداداد فہم و فرست، حالات زمانہ کے تقاضوں سے آگاہی، اجتہاد کا موقع و محل اور اس کے طریقوں سے شناسائی، تقویٰ و پرہیز گاری اور مقاصد شریعت سے واقفیت۔
- ۵۔ اجتہاد کے لیے بعض شرائط مختلف فیہا ہیں مثلاً اصول دین (علم کلام) کی معرفت، علم منطق کو جانا، فتنہ کے فروعی مسائل کا علم اور غیر مسلم کا اجتہاد وغیرہ۔ بعض حضرات کے نزدیک مجتہد میں ان چیزوں کا پایا جانا شرط ہے لیکن جمہور علماء و فقہاء ان کو شرط لازم قرار نہیں دیتے۔ علامہ شاطئؒ نے جمہور سے تفرداً اختیار کرتے ہوئے غیر مسلم کو بھی اجتہاد کی اجازت دی ہے، لیکن جمہور فقہاء کے نزدیک غیر مسلم اجتہاد کا اہل نہیں۔
- ۶۔ دلائل و شرائط کی روشنی میں کیا گیا اجتہاد مقبول و مستحسن ہے اور جو اجتہاد بغیر دلائل و شرائط کے کیا جائے وہ مردود ہے اور احادیث میں اس پر سخت و عیدیں وارد ہوئی ہیں۔

حوالہ جات

- (١) الغزالی، أبو حامد محمد بن محمد الطوی، المستقنى: ٣٢٢، الناشر: دار الكتب العلمية، الطبعة الأولى: ١٤١٣هـ - ١٩٩٣م
- (٢) شاه ولی اللہ، احمد بن عبد الرحیم بن الشہید وجیہ الدین الدھلوی، عقد الجید فی أحكام الاجتہاد والتقليد: ٣، الناشر: المطبعة السلفیة - القاهرۃ
- (٣) عبد العزیز بن احمد بن محمد علاء الدین البخاری الحنفی، کشف الآسر ارشح آصول البزدوي: ٢/١٣، الناشر: دار الكتاب الاسلامي
- (٤) ابن کثیر، اسماعیل بن عمر حافظ عمال الدین الدمشقی، تفسیر ابن کثیر: ١/٥٨٩
- (٥) مسلم بن الحجاج آبوا الحسن التفسیری الانسیابوری، صحیح مسلم: ١/٣٢١، الناشر: دار إحياء التراث العربي بیروت
- (٦) الدارمی، محمد بن جبان بن احمد بن جبان بن معاذ، صحیح ابن حبان: ١٠/٢٦٢، الناشر: مؤسسة الرسامة بیروت، الطبعة الثانية: ١٤٢٣هـ - ١٩٩٣م
- (٧) البخاری، محمد بن اسماعیل آبی عبد الله الحنفی البخاری، صحیح البخاری: ٨/٥٣، الناشر: دار طوق النجاة، الطبعة الأولى: ١٤٢٢هـ
- (٨) آبومحمد عبد اللہ بن عبد الرحمن بن الفضل بن هشام الدارمی، الدارمی، کتاب العلم: ١/٢٥٨، الناشر: دار المغینی، المملكة العربية السعودية، الطبعة الأولى: ١٤١٢هـ - ٢٠٠٠م
- (٩) آبوداؤد سلیمان بن الاشعث بن رحیق بن بشیر الأزدي الحنفی، سنن آبی داود: ٣/٣٢١، الناشر: المکتبۃ العصریة بیروت
- (١٠) ابن قیم، محمد بن آبی بکر بن آیوب بن سعد شمس الدین الجوزی، اعلام المؤمن عن رب العالمین: ١/٤٣، الناشر: دار الكتب العلمية بیروت، الطبعة الأولى: ١٤١١هـ - ١٩٩١م
- (١١) ابن قیم، محمد بن آبی بکر بن آیوب بن سعد شمس الدین الجوزی، اعلام المؤمن عن رب العالمین: ٢/١٢٣، الناشر: دار الكتب العلمية بیروت، الطبعة الأولى: ١٤١١هـ - ١٩٩١م
- (١٢) البخاری، محمد بن اسماعیل آبی عبد الله البخاری الحنفی، الصحیح للبخاری: ٩ / ١٠٨، رقم المحدث: ٣٥٢، رقم المحدث: ٧٧، الناشر: دار طوق النجاة، الطبعة الأولى: ١٤٢٢هـ - ٢٠٠٢م
- (١٣) أبو عبد اللہ احمد بن محمد بن حنبل بن حلال بن اسد الشیبانی، مندرجات: ١١ / ٣٦٢، رقم المحدث: ٢٧٥٥، الناشر: مؤسسة الرسامة، الطبعة الأولى: ١٤٢١هـ - ٢٠٠١م
- (١٤) سراج الدين عمر بن ابراهيم بن نجيم الحنفی، الخهر الفائق شرح كنز الدقائق: ٣/٥٩٩، الناشر: دار الكتب العلمية، الطبعة الأولى: ١٤٢٢هـ - ٢٠٠٢م
- (١٥) الشاہ ولی اللہ، احمد بن عبد الرحیم بن الشہید وجیہ الدین بن معظّم بن منصور الدھلوی، عقد الجید فی أحكام الاجتہاد والتقليد: ٢، المطبعة السلفیة - القاهرۃ
- (١٦) الغزالی، أبو حامد محمد بن محمد الغزالی الطوی، المستقنى: ٣٢٣، الناشر: دار الكتب العلمية، الطبعة الأولى: ١٤١٣هـ

- ام ۱۹۹۳
- (۱۷) الغزالی، آبوجامد محمد بن محمد الغزالی الطوی، *المستقی*: ۳۴۲، الناشر: دارالکتب العلمیة، الطبعة الأولى: ۱۴۳۱ھ - ۱۹۹۳م
- (۱۸) الغزالی، آبوجامد محمد بن محمد الغزالی الطوی، *المستقی*: ۳۴۳، الناشر: دارالکتب العلمیة، الطبعة الأولى: ۱۴۳۱ھ - ۱۹۹۳م
- (۱۹) الرازی، آبوبکر محمد بن عمر بن الحسن الملقب بفخر الدین الرازی، *الحصول*: ۶/ ۲۵، الناشر: مؤسسة الرسالة، الطبعة الثالثة: ۱۴۳۱ھ - ۱۹۹۷م
- (۲۰) الشوکانی، محمد بن علی بن محمد بن عبد اللہ الیمنی، *إرشاد الفویل إلی تحقیق الحق من علم الأصول*: ۲/ ۲۱۰، الناشر: دارالکتب العربي، الطبعة الأولى: ۱۴۳۱ھ - ۱۹۹۹م
- (۲۱) الدكتور عبد العزیز الخیاط، *الاجتہاد فی الشریعۃ الاسلامیۃ لمؤتمر الفقه الاسلامی*، المسکلة الرابعة فی شروط الاجتہاد، ص:
- ۳۰، ۲۹
- (۲۲) كاندھلوی مولانا محمد اور لیں، *اجتہاد اور تقليید*، بحث شروط الاجتہاد ص: ۲۵
- (۲۳) الدكتور عبد العزیز الخیاط، *الاجتہاد فی الشریعۃ الاسلامیۃ لمؤتمر الفقه الاسلامی*، المسکلة الرابعة فی شروط الاجتہاد، ص: ۳۰
- (۲۴) ابن عابدین، محمد آمین بن عمر بن عبد العزیز عابدین الدمشقی الحنفی الشافی، *رد المحتار علی الدر المحتار*، الناشر: دار الفکر - بیروت، الطبعة الثانية: ۱۴۳۱ھ - ۱۹۹۲م
- (۲۵) الغزالی، آبوجامد محمد بن محمد الطوی، *إحياء علوم الدين*: ۱/ ۲۳، الناشر: دارالعرفت - بیروت
- (۲۶) الدكتور عبد العزیز الخیاط، *الاجتہاد فی الشریعۃ الاسلامیۃ لمؤتمر الفقه الاسلامی*، المسکلة الرابعة فی شروط الاجتہاد، ص: ۲۷
- (۲۷) ابن عابدین، محمد آمین بن عمر بن عبد العزیز عابدین الدمشقی الحنفی الشافی، *نشر العرف فی بناء بعض الاحکام علی العرف*، ص: ۱۲۵/ ۱۲۶، الناشر مرکز البحوث الاسلامیۃ مردان، الطبعة الأولى: ۱۴۳۳ھ - ۲۰۱۲م
- (۲۸) ابن قیم، محمد بن أبي كمر بن آیوب بن سعد بن شمس الدین الجوزی، *اعلام المؤمن عن رب العالمین*: ۲/ ۱۵۲، الناشر: دارالکتب العلمیة - بیروت، الطبعة الأولى: ۱۴۳۱ھ - ۱۹۹۱م
- (۲۹) الشاطئی، إبراصیم بن موسی بن محمد الحنفی الغرناتی، *الموافقات*: ۵/ ۱۲۲، الناشر: دار ابن عفان، الطبعة الأولى: ۱۴۳۱ھ - ۱۹۹۱م
- ام ۱۹۹۷
- (۳۰) الشاطئی، إبراصیم بن موسی بن محمد الحنفی الغرناتی، *الموافقات*: ۵/ ۳۱، الناشر: دار ابن عفان، الطبعة الأولى: ۱۴۳۱ھ - ۱۹۹۷م
- (۳۱) الغزالی، آبوجامد محمد بن محمد الطوی، *المستقی*: ۳۴۵، الناشر: دارالکتب العلمیة، الطبعة الأولى: ۱۴۳۱ھ - ۱۹۹۳م
- (۳۲) القرضاوی، الدكتور محمد یوسف، *الاجتہاد فی الشریعۃ الاسلامیۃ* ص: ۵۱، الناشر: دار القلم بالکویت، الطبعة الأولى: ۱۴۳۱ھ - ۱۹۹۷م
- ام ۱۹۹۶
- (۳۳) القرضاوی، الدكتور محمد یوسف، *الاجتہاد فی الشریعۃ الاسلامیۃ* ص: ۵۳، الناشر: دار القلم بالکویت، الطبعة الأولى: ۱۴۳۱ھ - ۱۹۹۶م
- ام ۱۹۹۶
- (۳۴) الرازی، آبوبکر محمد بن عمر بن الحسن الملقب بفخر الدین الرازی، *الحصول*: ۶/ ۲۵، الناشر: مؤسسة الرسالة، الطبعة

الثانية: ١٤٢٨هـ - ١٩٩٧م

(٣٥) القرضاوی، الدكتور محمد يوسف، *الاجتہاد فی الشریعۃ الاسلامیۃ* ص: ٥٣، الناشر: دار القلم بالکویت، الطبعة الاولى: ١٤٢٧ھ

١٩٩٤م

(٣٦) الشاطبی، إبراهیم بن موسی بن محمد الحنفی الغرناتی، المواقفات: ٥/ ٣٨، ٣٩، الناشر: دار ابن عفان، الطبعة الاولى:

١٤٢١ھ / ١٩٩٧م

(٣٧) عمر عبید حسنة، *الاجتہاد الجماعی فی التصریح الاسلامی* (كتاب الآئۃ: سلسلة دوریۃ تصدر کل شھرین عن وزارة الاوقاف و الشیوهن الاسلامیۃ-قطر) ص: ٢١، ٢٢، الطبعة: ذوالقعدۃ ١٤٢٨ھ

(٣٨) مولانا محمد حنفی ندوی، مجموع از مسئلہ اجتہاد: ص: ١١٦، ناشر ادارہ ثقافت اسلامیہ کلب روڈ لاہور، طباعت ثانی ١٩٦١ء

(٣٩) العزیز بن احمد بن محمد، علاء الدین البخاری الحنفی، *کشف الأسرار شرح آصول المبڑوی*: ٣ / ١، الناشر: دار الکتاب

الإسلامی، الطبعة: بدون طبعہ و بدون تاریخ